



அல்குர்ஆன் அருளப்படலும் தொகுக்கப்படலும்



ஆசிரியர் :-

அல்குர்ஆன் பற்றிய ஒரு கருத்தரங்கு இடம்பெறப் போகிறது. இதில் சிலர் பங்காளர்களாகவும், சிலர் பார்வையாளர்களாகவும் இருக்கின்றார்கள். அரங்கை மாணவன் அஸ்கர் ஆரம்பித்து வைப்பார்.

அஸ்கர் :-

அல்குர்ஆன் அருளப்படலும் தொகுக்கப்படலும் என்ற தலைப்பில் அல்குர்ஆன் முதலாவதாக அருளப்பட்ட முறை பற்றி உங்களுடன் கருத்துப் பரிமாற முன்வந்துள்ளேன்.

அல்லாஹ்வினால் அருளப்பட்ட வேதங்கள் நான்கு என்பதை நாங்கள் அறிவோம். அதில், அல்குர்ஆன் இறுதியாக முஹம்மத் நபி ஸல்லல்லாஹு அலைஹி வஸல்லம் அவர்களுக்கு அருளப்பட்ட வேதமாகும். நபி ஸல்லல்லாஹு அலைஹி வஸல்லம் அவர்களின் நாற்பதாவது வயதில் (கி.பி 610 ஆம் ஆண்டளவில்) மக்காவிலுள்ள ஹிறாக்குகையில் அவர் தனித்திருந்த வேளையில் 'லைலத்துல்கத்ர்' என்ற இரவில் முதல் வஹி கிடைத்தது.



வஹி கொண்டுவரும் மலக்கான ஜிப்ரீல் (அலை) அவர்கள், அண்ணாரிடம் வந்து 'இக்ரஉ (வாசிப்பீராக)' என்றார்கள். அவர், 'எனக்கு வாசிக்கத் தெரியாது' எனக் கூறினார்கள். அப்போது ஜிப்ரீல் (அலை) அவர்கள், நபி ஸல்லல்லாஹு அலைஹி வஸல்லம் அவர்களை இறுக்கமாகக் கட்டித் தழுவினார்கள். பின்னர் விடுவித்து 'இக்ரஉ' என்று மீண்டும் கூறினார்கள். அப்போதும் 'எனக்கு வாசிக்கத் தெரியாது' என்றே பதிலளித்தார்கள். ஜிப்ரீல் (அலை) மீண்டும் இறுகத் தழுவி, 'இக்ரஉ' என்றார்கள். இவ்வாறு மூன்று முறை இடம்பெற்ற பின் 'எதை ஓதுவது?' எனக் கேட்டார்கள். அப்போது ஸூரா அலக்கின் முதல் ஐந்து ஆயத்துக்களையும் ஓதிக் காட்டினார்கள். நபி ஸல்லல்லாஹு அலைஹி வஸல்லம் அவர்கள் அதனை மனனமிட்டுக் கொண்டார்கள்.

இது நபி ஸல்லல்லாஹு அலைஹி வஸல்லம் அவர்களுக்குப் புதிய அனுபவமாக இருந்தது. அதனால் அதிர்ச்சியும் பயமும் ஏற்பட்டன. வீட்டை நோக்கி விரைந்தார்கள். 'என்னைப் போர்த்துங்கள், என்னைப் போர்த்துங்கள்' என்று கூறினார்கள். மனைவி கஜீஜா (ரழி) அவர்கள் அவரைப் போர்த்தினார்கள்; தேற்றினார்கள்; பின்னர் நடந்ததைக் கேட்டு தைரியமூட்டினார்கள். முன்னைய வேதங்களைக் கற்றறிந்த தமது உறவினரான வரகா பின் நவ்பலிடம் அழைத்துச் சென்றார்கள். அவர் முஹம்மத் ஸல்லல்லாஹு அலைஹி வஸல்லம் அவர்கள் அல்லாஹ்வின் தூதராக அனுப்பப்பட்டிருப்பதாகவும், அவரிடம் வந்தவர் ஜிப்ரீல் (அலை) என்ற மலக்கு என்றும் தெளிவுபடுத்தினார்கள்.

ஹனான்:-

சகோதரன் அஸ்கர் முதல் வஹி கிடைத்த நிகழ்வைச் சுட்டிக்காட்டினார். அதைத் தொடர்ந்து சந்தர்ப்ப சூழ்நிலைக்கும், தேவைக்கும் ஏற்ப அல்குர்ஆன் ஆயத்துகள் அருளப்பட்டன. ஜிப்ரீல் (அலை) அவர்கள் அல்குர்ஆன் ஆயத்துக்களை அறிவிக்கும்போது, நபி ஸல்லல்லாஹு அலைஹி வஸல்லம் அவர்கள் அதனை மனனம் செய்து கொண்டார்கள். அத்துடன் எழுத்தறிவுள்ள தன் தோழர்களிடம் அவற்றை எழுதி வைக்குமாறு பணித்தார்கள். அவ்வாறு வஹியை எழுதியோர் 'குத்தாபுல் வஹி' என அழைக்கப்படனர். அன்று மக்காவில் எழுத, வாசிக்கத் தெரிந்தவர்கள் குறைவாகவே இருந்தார்கள். அது போன்றே எழுதுவதற்கான சாதனங்களும் மிக அரிதாகவே காணப்பட்டன. எனவே அவர்கள் தோல், தடித்த எலும்பு, வெண்மையான கற்கள் போன்றவற்றில் எழுதிக் கொண்டார்கள்.

அஸ்கா:-

அல்குர்ஆன் வசனங்கள், சந்தர்ப்பத்துக்கேற்ப அருளப்பட்டுக் கொண்டிருந்ததால் ஓரிரு வசனங்களாகவோ, பலவசனங்களாகவோ, ஸூறாவாகவோ இறங்கிக் கொண்டிருந்தன. அப்போது புதிதாக இறக்கப்பட்ட 'ஆயத்' அல்லது 'ஸூறா' முன்னர் அருளப்பட்ட எந்த ஆயத் அல்லது ஸூறாவிற்கு முன்பு அல்லது பின்பு அமைய வேண்டும் என்ற குறிப்பை ஜிப்ரீல் (அலை) அவர்கள் அறிவிப்பார்கள். அதனையும், நபி ஸல்லல்லாஹு அலைஹி வஸல்லம் அவர்கள் குத்தாபுல் வஹிகளிடம் குறித்துக் கொள்ளுமாறு சொல்வார்கள்.

அல்குர்ஆன் படிப்படியாக இறங்கிய ஒழுங்கை 'தர்தீப் நுஸூல்' எனவும், அல்குர்ஆனை ஓதுவதற்கு நபி ஸல்லல்லாஹு அலைஹி வஸல்லம் அவர்கள் காட்டிய ஒழுங்கு 'தர்தீப் திலாவத்' எனவும் அழைக்கப்படுகின்றது. அல்குர்ஆன் நபி ஸல்லல்லாஹு அலைஹி வஸல்லம் அவர்களின் வபாத் வரை இறங்கிக்கொண்டிருந்தது.

முஷ்பா :-

ஹனானும், அஸ்காவும் நபி ஸல்லல்லாஹு அலைஹி வஸல்லம் அவர்களின் காலத்தில் அல்குர்ஆன் அருளப்பட்ட முறையினைச் சுட்டிக்காட்டினார்கள். பெரும்பாலும் அரபிகளிடம் மனன சக்தி அதிகமாக காணப்பட்டது. அது அச்சமுகத்தின் ஒரு சிறப்பம்சமாகும். எனவே, ஸஹாபாக்கள் அல்குர்ஆனை இலகுவாக மனனமிட்டுக் கொண்டார்கள். அதே வேளை குத்தாபுல் வஹி எனப்பட்டோரும், வேறு சிலரும் மனனத்தோடு எழுதியும் வந்தார்கள். எனினும் நபி ஸல்லல்லாஹு அலைஹி வஸல்லம் அவர்களின் காலத்தில் அல்குர்ஆன் நூலுருப்படுத்தப்படவில்லை.

ஆயினும், ஒவ்வொரு நமழானிலும் அதுவரை இறங்கப்பட்ட வசனங்களை ஜிப்ரீல் (அலை) அவர்கள் ஒதிக் காண்பிக்க நபி ஸல்லல்லாஹு அலைஹி வஸல்லம் அவர்கள் தனது மனனத்தை சரிபார்த்துக்கொள்வார்கள். இவ்வாறு நபி ஸல்லல்லாஹு அலைஹி வஸல்லம் அவர்களின் வபாத்துக்கு முந்திய ரமழானில் இருமுறை சரிபார்த்துக் கொண்டார்கள். அவ்வேளை லைத் இப்னு லாபித் (ரழி) அவர்கள் உடனிருந்து அதனைக் கேட்டுக் கொண்டிருந்தார்கள்.

ஹஸ்பா :-

நபி ஸல்லல்லாஹு அலைஹி வஸல்லம் அவர்கள் அல்குர்ஆனைத் தொகுப்பதற்கான முன் ஆயத்தங்களை எவ்வாறு செய்து வைத்தார்கள் என்பதை சகோதரி முஷ்பா எடுத்துக் கூறினார். நபி ஸல்லல்லாஹு அலைஹி வஸல்லம் அவர்கள் வபாத்தாகி, அபூபகர் (ரழி) அவர்கள் கலீபாவாகப் பதவியேற்றபோது முதநப்பிகளும் (போலி நபிமார்கள்) முர்த்தக்களும் (இஸ்லாத்திலிருந்து வெளியேறியவர்களும்) குழப்பம் செய்ய ஆரம்பித்தனர். இதனால் அவர்களுக்கெதிராக யமாமா எனுமிடத்தில் ஒரு போராட்டம் நடந்தது. அப்போரில் அல்குர்ஆனை மனனமிட்டிருந்த அதிகமான ஹாபிழ்கள் ஷஹீதாக்கப்பட்டனர். இதனால் அல்குர்ஆன் அழிந்துவிடுமோ என்ற அச்சம் உமர் (ரழி) அவர்களுக்கு ஏற்பட்டது. அவர் கலீபாவை அணுகி அல்குர்ஆனைத் தொகுத்து எழுதி வைக்க வேண்டுமென்று ஆலோசனை கூறினார். கலீபாவோ அது நபி ஸல்லல்லாஹு அலைஹி வஸல்லம் அவர்கள் செய்யாத வேலை எனக்கூறி முதலில் தயக்கம் காட்டினார். எனினும் நிலைமையை உணர்த்தியபோது அதற்கு உடன்பட்டார். அப்பொறுப்பு லைத் இப்னு லாபித் (ரழி) அவர்களின் தலைமையில்



ஒரு குழுவிடம் ஒப்படைக்கப்பட்டது. ஆரம்பத்தில் தயக்கம் காட்டிய ஸைத் இப்னு ஸாபித் (ரழி) அவர்கள் பின்னர் பொறுப்புடன் செயலாற்றி அப்பணியை நிறைவேற்றினார்.

அவர் மஸ்ஜிதுன் நபவியின் வாயிலில் இருவரை நிறுத்தி, நபி ஸல்லல்லாஹு அலைஹி வஸல்லம் அவர்களின் காலத்தில் எழுதப்பட்ட தம்மிடமுள்ள அல்குர்ஆன் ஏடுகளைக் கொண்டு வந்து சாட்சிகளுடன் ஒப்படைக்குமாறு அறிவித்தல் கொடுத்தார். அவ்வாறு கொண்டு வரப்பட்டவை பரிசீலனைக்கு எடுத்துக்கொள்ளப்பட்டன. அக்குழுவினர் அவற்றைச் சரி பார்த்தார்கள். பின்னர் அவற்றைத் தாள்களில் எழுதி கலீபாவிடம் ஒப்படைத்தனர். கலீபா அதற்கு 'முஸ்ஹப்' எனப் பெயரிட்டார். அந்த முஸ்ஹப் முதலில் கலீபா அபூபக்ர் (ரழி) அவர்களிடமும் அவரது வபாத்துக்குப் பின்னர் கலீபா உமர் (ரழி) அவர்களிடமும் ஒப்படைக்கப்பட்டது. உமர் (ரழி) அவர்கள், அதனைத் தனது மகளும் நபி ஸல்லல்லாஹு அலைஹி வஸல்லம் அவர்களின் மனைவியுமான ஹப்ஸா (ரழி) அவர்களிடம் ஒப்படைத்தார்கள்.

வஸீமா:-

அல்குர்ஆன் தொகுப்பின் அடுத்த கட்டம், கலீபா உஸ்மான் (ரழி) அவர்களின் காலத்தில் இடம்பெறுகின்றது. அவர்களின் காலத்தில் ஆர்மீனியா, ஆஸ்பைஜான் பிரதேசங்களில் முஸ்லிம்கள் போராட்டத்தில் ஈடுபட்டனர். படையணியில் ஈராக்கியரும், ஷாம் தேசத்தவரும் இருந்தனர். அவர்கள் அல்குர்ஆனை ஒதும்போது வெவ்வேறான முறைகளில் ஓதினர். மட்டுமன்றி தாம் ஒதும் முறையே சரியானது என வாதித்தனர். இதனை ஹுதைபா அல் யமானி (ரழி) அவர்கள் அவதானித்தார்கள். போர் முடிந்து மதீனா சென்றதும் அல்குர்ஆனின் பெயரால் முஸ்லிம்கள் பிளவுபடக் கூடாது என்ற கருத்தை முன்வைத்து போர்க்களத்தில் நிகழ்ந்ததைக் கலீபாவிடம் எடுத்துக் கூறினார்கள். ஷாமியரும் ஈராக்கியரும் ஒரே குர்ஆனை வேறுபட்ட முறையில் ஓதக் காரணம் யாது என்ற கேள்வி உங்கள் மனதில் எழலாம். அன்றைய காலத்தில் ஒவ்வொரு கோத்திரத்தவரும் வெவ்வேறான அரபு மொழி வழக்கைக் கொண்டிருந்தனர். இதனால் மொழி வழக்கில் உச்சரிப்பு வேறுபட்டிருந்தது. கருத்து முரண்பட்டிருக்கவில்லை. ஆதலால் நபி ஸல்லல்லாஹு அலைஹி வஸல்லம் அவர்கள் தத்தம் மொழி வழக்கில் அல்குர்ஆனை ஒதுவதற்கு அனுமதித்திருந்தார்கள். பிற்காலத்தில் இஸ்லாம் பரவியபோது அப்பிரதேசங்களில் அல்குர்ஆனைக் கற்றுக்கொடுப்பதற்காக ஸஹாபாக்களை அனுப்பி வைத்தார்கள். அவர்கள் தத்தமது மொழி வழக்கிலேயே அந்த மக்களுக்கு கற்றுக்கொடுத்தார்கள். இதனால்தான் பிரதேசங்களுக்கிடையே ஓதல் முறையில் வேறுபாடு தோன்றியது.

நிப்லா:-

ஹுதைபா அல்யமானி (ரழி) அவர்களின் முறைப்பாட்டைச் செவிதாழ்த்திய கலீபா, உடனடியாக செயல்பட ஆரம்பித்தார். ஸைத் இப்னு ஸாபித் (ரழி) அவர்களின் தலைமையில் குறைஷியரை உள்ளடக்கிய ஒரு குழுவை அமைத்தார். அவர்களிடம் குறைஷியருடைய வழக்கு மொழியில் அல்குர்ஆனைப் பிரதி பண்ணுமாறு கேட்டுக் கொண்டார். அவர்கள் அபூபக்ர் (ரழி) அவர்கள் கால முஸ்ஹபையும், குறைஷிகளின் மொழி வழக்கையும் கருத்தில் கொண்டு எட்டுப் பிரதிகளைத் தயாரித்தார்கள். அவை ஒவ்வொரு மாகாணத்துக்கும் அனுப்பி வைக்கப்பட்டன. அந்தப் பிரதிகளோடு

குறைஷியரின் வழக்கு மொழியில் ஓதக்கூடிய காரிகளையும் அனுப்பி வைத்தார். இனிமேல் அந்தக் காரிகள் போன்றே ஓத வேண்டும் என்றும், அனுப்பி வைக்கப்பட்டுள்ள பிரதியைப் பார்த்தே எழுதிக்கொள்ள வேண்டுமென்றும் (முன்னர் வைத்திருந்த) ஏனைய பிரதிகள் அனைத்தையும் எரித்துவிட வேண்டும் என்றும் கட்டளை பிறப்பித்தார். இதனால் எல்லோரும் அல்குர்ஆனை ஒரே முறையில் ஓதும் நிலை ஏற்பட்டது. எனவேதான் உஸ்மான் (ரழி) அவர்கள் 'ஜாமிஉல் குர்ஆன்' (அல்குர்ஆனை ஒன்றுசேர்த்தவர்) என அழைக்கப்படுகின்றார். அவரது கால குர்ஆன் பிரதி 'முஸ்ஹப் உஸ்மானி' எனப்படுகின்றது.

ஆசிரியர்:-

இதுவரை கேட்டதிலிருந்து அல்குர்ஆன் அருளப்பட்டு தொகுக்கப்பட்ட முறையினை விளக்கிக் கொண்டிருப்பீர்கள். இது பற்றி அல்லாஹ் கூறியிருப்பதும் அவதானிக்கத்தக்கது.

'நிச்சயமாக நாமே இக்குர்ஆனை இறக்கினோம். நாமே அதைப் பாதுகாப்போம்' (15:9)

இது தொடர்பாக வேறு விளக்கங்கள் தேவைப்பட்டின் கேட்டுக் கொள்ளலாம். பங்கேற்றவர்கள் அனைவருக்கும் நன்றி. ஜஸாகுமுல்லாஹு ஹைரா.

பயிற்சி

1. பின்வரும் அரபுச் சொற்களின் தமிழ் பிரயோகத்தை சுட்டிக்காட்டுக.

- | | |
|--------------------|-------------------|
| 1. ஸூரா | 2. ஆயத் |
| 3. முஸ்ஹப் உஸ்மானி | 4. குத்தாபுல் வஹி |
| 5. இக்ரஉ | 6. தர்தீப் நுஸூல் |
| 7. காரிஃ, குர்ரா | 8. முர்தத் |
| 9. முதநப்பி | 10. வஹி மத்லுவ்வு |

2. நபி ஸல்லல்லாஹு அலைஹி வஸல்லம் அவர்களுக்கு முதல் வஹி இறங்கிய நிகழ்ச்சியை எழுதிக்காட்டுக.
3. அபூபகர் (ரழி) அவர்களின் காலத்தில் அல்குர்ஆன் தொகுக்கப்பட்டமைக்கான காரணத்தை விளக்குக.
4. உஸ்மான் (ரழி) அவர்கள் ஜாமிஉல் குர்ஆன் எனும் பெயரால் அழைக்கப்பட்டமைக்கான காரணத்தை விளக்குக
5. அல்குர்ஆனைத் தொகுப்பதில் ஸைத் இப்னு ஸாபித் (ரழி) அவர்களின் பங்கை விரிவாக எடுத்துக்காட்டுக.